

# ★ ዴሞክራሲያ ★



ዴሞ ቅጽ 41 ቁ 1

መስከረም 2008 ዓ.ም.

## አሮጌው 2007 ዓ.ም. ተገባዶ አዲሱ ሲተካ!

### የት ላይ ነን? ምንስ ይጠብቀናል?

በሀገራችን የዘመን አቆጣጠር መሠረት ሕዝባችን 2007 ዓ.ም. ዘመነ ሉቃስን አሳልፎ ወደ አዲሱ 2008 ዓ.ም. ዘመነ ዮሀንስ ከተሸጋገረ ጥቂት ቀኖችን አሳልፏል። የሰው ፍጡር በህይወት እስከኖረ ድረስ ማንኛውም ዜጋ እንደ አቅሙና ችሎታው፤ መድረስ ከሚፈልገው ሁለንተናዊ የኑሮ መሻሻል አንፃር ባለፈው ዓመት በክፉም ሆነ በደጉ የተጓዘባቸውን ሂደቶች፤ በቀን ተቀን ሕይወቱ ያጋጠሙትን ችግሮች በሕሊናው እያሰላሰለና እየመረመረ ለመጨው ወራት ለራሱም ሆነ ለቤተሰቡ እንዲሁም ከፍ ሲል ለሀገሩና ለወገኖቹ መልካም ምኞቱን መግለጽ ብቻ ሳይሆን ምን ማድረግ እንዳለበትም እቅዱን እያለመ አዲሱን ዓመት በተቻለው መጠን እንዳመጣጡ ለመቀበል መንቀሳቀሱ የሚጠበቅ ነው።

በመሆኑም አሮጌው ዓመት በአዲሱ ሲተካ የሀገራችንን አጠቃላይ ሁኔታ በተለይም ያለፈውን ዓመት በጥልቀት መዳሰሱና ጠቃሚ ግንዛቤን መጨበጥ፤ የምንጓዝበትን የወደፊት አቅጣጫና መድረስ ከምንፈልገው ሁኔታ በፖለቲካ መነፅር አማትሮ ለማየት የሚረዳ እንደሆነ ግልፅ ነው። ይህም በትግል ላይ ለሚገኝ ማንኛውም ግለሰብ ዜጋም ሆነ የፖለቲካ ድርጅት በሂደት የተደረጉ ስህተቶችን ላለመድገም የሚረዳ ብቻ ሳይሆን በትግሉ ሂደት የተደረሰበትንና በወቅቱ የምንገኝበትን ሁኔታ በማጤን ትግላችን ስኬታማ ይሆን ዘንድ ምን ማድረግ እንደሚጠበቅብን ለመተለም ፍቱን ማሳሪያ እንደሆነም ከተመክሮ የምንገነዘበው ነው።

ሕዝባችን እጅግ በተወሳሰቡ ዘርፈ ብዙ ችግሮች ተተብትቦ ተይዟል። በድክነት፣ በበሽታ፣ በመብት እጦትና በአስተዳደር ጉድለት፣ በአጠቃላይ በማህበራዊ፣ ኤኮኖሚያዊና የፖለቲካ ችግሮች ምክንያት ክፍኛ እየተጠበሰ ይገኛል። ኢሕአፓ በመብት አልባነት እየተሰቃዩ የሚገኙትና በእስር እየማቀቁ ያሉት በብዙ ሺህ የሚቆጠሩ ዜጎቻችንና የቅርብ ቤተሰቦቻቸው በመጭው ዓመት ጽናቱን አግኝተው እንዲጠናከሩ ፤ ጤንነት የጎደላቸው ፈውስን እንዲያገኙ፤ በድክነት አረንቋ የሚሰቃዩት ከችግራቸው እንዲላቀቁ፤ መልካም አስተዳደርና ፍትህ እንደሰማይ እርቋቸው እርሮ የሚያሰሙት ሰሚ እንዲያገኙ መልካም ምኞቱን እየገለፁ፤ በአዲሱ ዓመት ለነፃነታቸውና ለዴሞክራሲ መብቶቻቸው መከበር የሚያደርጉት ትግል ስኬታማ ይሆን ዘንድ ልባዊ ምኞቱን ይገልጻል።

መልካም ምኞት ከመግለጽ ባሻገር መነገር ያለበት እውነታ ግን፣ አሮጌው በአዲሱ ዓመት መተካት ለውጥ የሚያመጣ ቢሆን ኖሮ በእርግጥም ባለፉት 40 ዓመታት ውስጥ ሕዝባችን የሚገኝበት ሁኔታ ካሁኑ በጣም የተለየ በሆነ ነበር። ሕዝባችን የተፈጥሮ ፀጋ የሆነውን የነፃነት መብቱን ስላልተሳናፀፈ፤ የተጫነበትን ቀንበር ከትከሻው አሸቀንጥሮ ለመጣልና የወያኔን አገዛዝ ለአንዴና ለሁሌም አስወግዶ መብቱን ለመጎናጸፍ ለበርካታ ዓመታት ጥረት አድርጓል፤ ታግሏል፤ ቁርጠኝነቱንም በተደጋጋሚ መስዋዕትነትን በመክፈል አሳይቷል። ይሁን እንጅ ቀኖች በሳምንታት፣ ሳምንታት በወራት፣ ወሮች በዓመታት እየተተኩ ቢሄዱም ለሕዝብ ቀናኢና ሀገር ወዳድ የሆነው ኃይል ተባብሮና ጠንክሮ ባለመገኘቱ በተከታታይ ያለመታከት ያደረጋቸው ጥረቶቹ፣ ትግሎቹ፣ ድካሙና መስዋዕትነቱ ለጠላቶቹ የሥልጣን መቆናጠጫ እየተደረጉ እስካሁን ድረስ የድሉን ፍሬ ሊቋደስ አልቻለም።

የሩቁን ትተን በኢሕአፓ የሕይወት ዘመን እንኳ በነበሩ ሶስት አገዛዞች ሥር የነበረውን ሁኔታ ስናጤን ሕዝባችን ሰላም የሰፈነበት፤ የዜጎች እኩልነትና መልካም አስተዳደር የሚከበርበት፤ ባጠቃላይ ሰብአዊና ዲሞክራሲያዊ መብቶች ዋስትና የሚያገኙበት ሥርዓት ለማስፈንና እንዲሁም የራሱን እድል በራሱ ለመወሰን የሚችልበት መድረክ ለማግኘት ያደረገው እልህ አስጨራሽ ተጋድሎ ገና ስኬታማ ባለመሆኑ፤ የጭንቀቱ ቀኖች እየተራዘሙበት፤ የትግሉን ፍሬ እየተነጠቀ ሁሉም መስዋዕት እንዲከፍል እየተደረገ ሲሆን ለነዚህ ችግሮች ለተዳረገ ሕዝብ የምኞት ተስፋ ማሻገሪያው ብቻውን ትግሉን ዳር እንደሚያደርሰው ለሱም ሆነ ለኛ ግልጽ ነው። በመሆኑም በአዲሱ ዘመን የሚያነሳሉና ቃናቸው ጣፋጭ በሆኑ ቃላቶች የተዋቡ የምኞት መልክቶችን ማስተላለፍ ብቻ ሕዝባችን ከኛ የሚጠብቀው አይደለም ብንል ከውነቱ የራቀ አነጋገር አይሆንም። ይልቁንስ አግባብ የሚሆነውና እንደ ሕዝብና እንደ ሀገር በርካታ ተመክሮዎችን ያካተተው ሕዝባችን ከኛ የሚጠብቀው ቁም ነገር አሁንም ድረስ በጫንቃው ላይ ተቆናጦ ያለውን ጎጠኛና አምባገነናዊ ሥርዓት ከሥር መሠረቱ ደምስሶ ለመጣልና በምትኩ የራሱ፣ በራሱና ለራሱ የሚመጥነውን ነገሩን ተጎናፅፎ፣ ዲሞክራሲያዊ ሥርዓት ለመገንባት ይችል ዘንድ ድክመቱን ለማስወገድ፤ የላላውን አንድነቱን እንደ ብረት አጠንክሮ ቆራጥ ትግሉን እስከመጨረሻው ለመቀጠል የሚያስችለውን አቅጣጫ እንድንጠቁመው፤ ዜዴውን እንድናሳየውና ተግባራዊ እንድናደርገው መሆኑን በሚገባ እንገነዘብለታለን።

በርግጥም ለበርካታ ዓመታት በተለይም ደግሞ ባለፉት 42 ዓመታት በዓይነትና መልክ የተለያዩ ነገር ግን በሕዝብ በዳይነታቸውና ጨቋኝነታቸው ተመሳሳይ የሆኑ አገዛዞች ተፈራርቀውበት ህይወቱን ምስቅልቅሉን በማውጣት ለተለያዩ አሳዛኝና አሰቃቂ እንግልቶች ዳርገውታል። አሁን በሥልጣን ላይ ያለው የወያኔ አገዛዝ ካለፉት የተለየ የሚያደርገው መሠረታዊ ነጥብ ሕዝባችን በህይወቱ ምንጊዜም አስቦት በማያውቀው በዘረኝነት የተቃኘ ሥርዓት በጫንቃው ላይ አስፍሮበት፤ በመካከሉ ያለውን አንድነቱን እየሸሸረሸረበት፤ ሀገሩን እንደሀገሩ ለማቆየት እንዳይችል መጠነ ሰፊ የሆኑ ከፋፋይ ሴራዎችን እየጎነጎነበት የሚገኝ በመሆኑ ነው። በዚህም አገዛዙ የኢትዮጵያዊነት ብሔራዊ ስሜትና በተለይም ደግሞ የኅብረ ብሔር ጠላት መሆኑን በራሱ ድርጊት እያስመሰከረ መገኘቱም ትግሉን ይበልጥ ውስብስብ እያደረገበት መገኘቱ ነው።

ይህ ብቻ አይደለም። ከአንድ አናሳ ብሔር የተውጣጡ መሰሪ ጎጠኞች የተሰባሰቡበት የአንድ ፓርቲ ፈላጭ ቆራጭነት በጫንቃው ላይ ተጭኖ ብሔራዊ ወንጀል እየተፈፀመበት ይገኛል። መሠረታዊ የሆኑ የሥርአቱ ተቋማትና ተግባራት በዚሁ ጎጠኛና አምባገነን ቡድን አባላት በብቸኝነት የተያዙ ናቸው። ከፍተኛውን የሥልጣን እርከን ጨምሮ ወደ ከያዙት ጥቂት ምርጫ አንስቶ በተለያዩ የአገዛዙ ተቋማት እንደ መከላከያ፣ የጦርና የፖሊስ፣ የፀጥታና የደንበት፣ የምክር ቤትና የዳኝነት ክፍሉ በዚሁ ቡድን ከፍተኛ ባለሥልጣናት ሙሉ ቁጥጥር ሥር ናቸው። የሀገሪቱ ጠቅላላ የኤኮኖሚ ተቋማት፣ የመገበያዪ እንቅስቃሴዎች፣ የገንዘብና የፋይናንስ ተቋማት፣ ከችርቻሮ ጀምሮ እስከ ከፍተኛ የንግድ አስመጪና ላኪ እንዲሁም በርካታ የንግድ ሱቆች ሁሉ በአገዛዙ ከፍተኛ ባለሥልጣናትና ጥቂት ደጋፊዎቻቸው የተያዙ ናቸው። ከሕዝብ እየዘረፉ የሚያግቡበትን ሀብት ወደ ባዕዳን ሀገር ለማሸሸ የሚያስችላቸው የተለያዩ የባንክ ተቋማት በመመስረትና በራሳቸው ቁጥጥር ሥር በማዋል እየተገለገሉ ይገኛሉ። ከግሎባል ፋይናንሺያል ኢንተግሬቲ አንስቶ በተለያዩ የዜና ተቋማት እንደተገለፀው በሕገወጥ መንገድ ከሀገር የወጣው የገንዘብ ልክ አንዴ 11 ሌላ ጊዜ ደግሞ 14 ቢሊዮን የአሜሪካን ዶላር በላይ መሆኑ የሚያረጋግጠውም ይህንኑ የዘረፉ መረብ ነው። በስርቆትና በዘርፊያ በመታገዝ የተገኘ የሕዝብን ሀብት ሕገ ወጥ በሆነ ሁኔታ ወደ ባዕዳን ባንክ ማሸሸ የሚያስከትለው ደግሞ ለተለያዩ መሠረተ ልማት ግንባታ ሊውል የሚችል የካፒታል እጥረት፣ የሚሰበሰብ ቀረጥ መቀነስ፣ በዜጎች መካከል የሃብት ልዩነት መስፋፋት፣ ጤናማ ውድድርና የንግድ እንቅስቃሴን ማምከን፣ የውጭ ምንዛሬ እጥረት መከሰትን ማስከተሉ ነው። ይህ ሁኔታ በአፍሪካ አንጎላ፣ ካሜሮን፣ ሱዳን፣ ታንዛኒያ፣ ኢትዮጵያ ጋቦን፣ ማዳጋስካር፣ ሞዛምቢክ፣ ናይጄሪያ፣ ዛምቢያ፣ ደቡብ አፍሪካ፣ ታንዛኒያና ዚምቡዋቤ የተከሰተና ከፍተኛ ጉዳትም ያደረሰ ነው።

የትምህርት ሥርዓቱንም ብንመለከት ኢትዮጵያ እንደ ሀገር እንዳትቀጥል የተጎነጎነ የወደፊት ሀገር ተረካቢ የሆነው ትውልድ በኢትዮጵያ ብሔራዊ ስሜት እንዳያድግ ተብሎ የተቀመረው ሥርዓት በዚሁ የጎጠኞች ቡድን ነው። ባሰቡት ደረጃ ባይሆንም ዛሬ የኢትዮጵያ ሕዝብ በብሔረሰብና በሃይማኖት እንዲለያይ መደረጉ የዚሁ ፖሊሲያቸው ውጤት ነው። ትላልቆቹ ብቻ ሳይሆኑ በሁሉም የእምነት ተቋማት የራሱን ካድሬ ጳጳሳትና ሃጂዎችን ስርጎ በማስገባትና በራሱ ቁጥጥር ሥር በማዋል፤ ምዕመናን በሃይማኖታቸው ቀኖና መሰረት በሰላም ፈጣሪያቸውን እንዳያመልኩ እያሴረ ለአገዛዙ መጠቀሚያ አድርጓል። የጋራ ሀገራቸውን በአንድነት እንዳይከላከሉ የከፋፋይ ሴራ ዘርግቶባቸዋል። የዜናና የሕዝብ መገናኛ ተቋማት በአገዛዙ ልማታዊ ጋዜጠኛ ተብዬዎች ሙሉ ቁጥጥር በመሆናቸው የሕዝብን ፍላጎትና አስተያየት ማንሸርሸሪያ ሳይሆኑ የአገዛዙ የከፋፍለህ ግዛ ፖሊሲ ማስተጋቢያ ናቸው። የማንነቱ መገለጫ የሆነችው የሀገሪቷ ታሪካዊ ሰንደቅ አላማ በአደባባይ እንዳትውለበት በሕግ ተከልክላለች።

የሀገሪቱ የመጓጓዣና መገናኛ፣ የህንፃና የመንገድ ሥራ ሁሉ ሳይቀር ከአገዛዙ አባላትና ደጋፊዎች ውጭ የሚታሰቡ አይደሉም። በተለያዩ ዘዴዎች ከነዚህ ተቋማት ተመንጥረው በተባረሩ ዜጎች ምትክ በአገዛዙ አባላትና ደጋፊዎች እንዲያዙ ተደርገዋል። ይህ ቡድን ከባንክ እንዳሻው “ብድር” የመውሰድ ሥልጣን ሲኖረው ሌላው ከነሱ ውጭ ያለው የብድር ተጠቃሚ የመሆን እድሉ በጣም የጠበበና እጅግ የመነመነ ነው። ከፍተኛ ትርፍ በሚያስገኙ የኤኮኖሚ ዘርፎች ውስጥ ዋና ተዋናይ የሆኑት እነዚህ ጠባብና ጎጠኛ ቡድን አባላትና ጥቂት ደጋፊዎቻቸው ናቸው። የከተማና የገጠር መሬት የአገዛዙ ንብረትና በነሱ ሙሉ ቁጥጥር ሥር በመደረጉም ገበሬውና አርሶ አደሩ ለነሱ ጭሰኝነትና ቁጥጥር መዳረጋቸው ብቻ ሳይሆን ያለ ሕዝብ ፍላጎትና ፍቃድ ለም የሆኑ መሬቶች ለባዕዳን በርካሽ ዋጋ እየተቸበቸቡ ገበሬዎች እንዲፈናቀሉ በማድረግ ለድህነትና ጉስቁልና ተዳርገዋል። የግጦሽ መሬታቸውን ተነጥቀዋል። ከአገዛዙ በመለጠፍ የጥቂቶች ባለ ሚሊዮን ሃብታም መሆን ይህንን ሐቅ ሊቀይረው አይችልም። የከተማ መሬትንም በሚመለከት ለሙስና እጅጉ የተጋለጠ በመሆኑ በየጊዜው በሕዝቡ እየተነገረ ያለው አቤቱታና እሮሮ የሚያረጋግጠው ነው። ተገነቡ የሚባሉት ትላልቅ ግንቦችና የመኖሪያ ቤቶች በማን ባለቤትነት ሥር እንዳሉ የአደባባይ ሚስጢር ነው። በከተማም በልዩ ልዩ ምክንያት ከተወለዱበትና ካደጉበት ቤት እየተነቀሉ የትም ተጥለዋል። ቀደም ብሎ በአጭር ጊዜ ውስጥ ባለሚሊዮን ሃብታም የነበሩት ዛሬ ዛሬ በባለዕልፍ ሚሊዮኖች (በቢሊዮኖች) ተተክተዋል። ። በአጭር ጊዜ ውስጥ ቁጥራቸው በውል ያልታወቁ ቢሊዮኖች መኖራቸው ከመነገሩ ሌላ ያከማቹት ሀብት በሀገር ወስጥ ባቻ ሳይሆን በውጭ አገር በልዩ ልዩ ዘዴና በተለያዩ ስሞች ተመዝግበው መገኘታቸው የአደባባይ ሚስጢር ከሆነ በርካታ ጊዜያቶች አልፏል። ለዚህም ነው ኤኮኖሚው ባለ ሁለት አጋዝ እድገት አሳይቷል በተባለበት ሁኔታ የተገኘው ሀብት ሁሉም እንደ አቅሙና ችሎታ ለመቋቋም ካልቻለ ብዙጎት የበይ ተመልካች የሚሆንበት ምህዳር እንደሚከሰት ተደጋግሞ እየተገለፀ ያለው። በርግጥም በሀገራችን የሚታየው ይኸው እንደሆነ ማንም ሊክደው የሚችለው አይደለም።

በአሁኑ ወቅት ሀገራችን የወያኔን አገዛዝ አቅፈውና ደግፈው በሥልጣን ለማቆየት ከፍተኛ ጥረት ከሚያደርጉት ሀገሮች የበለጠ ረጅም ታሪክ፣ አኩሪ ባህልና ቅርስ፣ ነባር እምነትና ግብረገባዊ እሴቶች ያላት አገር መሆኗ እያታወቀ፣ ማንነቷ ሆን ተብሎ እየተንቋሸሸ የአገሪቷ ወጣት ሴቶች ከብረታክ በሆኑ ተግባራት እንዲሰማሩ ተጽእኖ እየተደረገባቸውና ለዘመናዊ ባርነት በአገዛዙ አሻሻጪነት ወደ ባዕድ ሀገር እንዲጓዙ እየተደረገ ነው። በሚደርስባቸው በደል ምክንያትና ብሩህ ተስፋን በማጣት ለስደት የተዳረጉት፤ በመንገድ ላይ ውድ ሕይወታቸውን ከመክፈል ጀምሮ የተለያዩ የውስጥ አካላቸው ክፍል በወንበዴዎች ተቀዶ እየወጣ የተሰቃዩ ወጣት ኢትዮጵያውያን ቁጥር በርካታ ነው። ጭንቁ በዚህ ብቻ አላበቃም። የወያኔ አገዛዝ ለመቀበል ያንገራረብበትና እና ለመካድ ዳድቶት የነበረው አሰቃቂ ሁኔታ በሊቢያ 28 ኢትዮጵያውያን በግፍ መታረድ ነው። ሌሎችም በጥይትም ተደብድበዋል። አሁንም በሊቢያ የማጎሪያ ቤቶች የሚሰቃዩት ብዙ ናቸው። በደቡብ አፍሪካም ሰላማዊ የሆኑ ወገኖቻችን በሚያስቅቅ ሁናቴ በግፍ ተገደለዋል፤ በእሳት እንዲጋዩ ተደርገዋል። በሳውዲ አረቢያም ሆነ በሌላ አረብ ሀገራት ራሳቸውን የገደሉ፤ በአስሪያቸው ለተለያዩ አሰቃቂ በደሎች የተዳረጉ በርካታዎች ናቸው። በሊቢያ ያሉ የዜጎቻችን ዋይታ፣ በየመን የድረሱልን ጥሪና አገር ጥለው የወጡና ዛሬም መሔጃ አጥተው በጭንቅ ላይ ያሉ እንዲሁም በሜድትራኒያንና በቀይ ባሕር ሰላጤ ከባሕር የሰመጡት ወጣቶች በርካቶች ናቸው። ለዚህ ሁሉ ተጠያቂ አረመኔው የወያኔ አገዛዝ ብቻ ነው።

ተደጋግሞ እንደተገለፀውና በተጨማሪም እንደሚታየው ሕዝባችን ላለፉት 42 ዓመታት የታገለላቸው ጥያቄዎችና ፍላጎቶቹ ሊሟሉ ቀርቶ በቀላሉ ሊወገዱ የሚችሉ ሁኔታ ካለመኖሩ በላይ እንከኖች እየተደራረቡበት በከፍተኛ ስቃይና በደል ውስጥ ለመኖር መገደዱ ቀጣይ መገለጫው ሆኖ ይገኛል። ለችግሮቹ መፍትሄ ለመስጠት የግዴታ በአዲሱ ዓመትም ፀንቶ፣ ቆርጦ መታገልና መስዋዕት መክፈል ግዴታ መሆኑ ደግሞ እንደ ጥላ የሚከተለው የመከራ እጣው ሆኖበት ይገኛል። የዛሬ 24 ዓመት በጠመንጃ በባእዳን እርዳታ ሥልጣን የያዘው የወያኔ ቡድን አሁንም ሥልጣኑን በነፍጥ ቁጥጥሩ ስር አድርጎ ይገኛል። በእነዚህ ዓመታት ሥልጣኑን የበለጠ ለማደላደል፣ ፖለቲካዊ ቅኝት ባለው የሕግ ማዕቀፎችና ሂደቶች እንዲሁም በባዕዳን ድጋፍ ጭምር እየታገዘ ሀገር ወዳድና ለሕዝብ ቀናኢ የሆኑ ተቀናቃኞቹን ለሞት፣ ለስደት፣ ለእስርና ለተለያዩ እንግልቶች እየዳረገ የቀጠለ ሲሆን እየደረሰበት ያለውን ተቃውሞ ሊያጠፋ ቀርቶ ሊያለዘብ እንኳን የሚቻለው አልሆነም። እንዲሁም የራሱንም የአምባገነንነት አገዛዝና ፈላጭ ቆራጭነት ለአፍታም ቢሆን የሚያደበዝዝበት መድረክ ሊፈጥር የሚችል አይደለም። በተከታታይ ያካሄዳቸው ምርጫ ተብዬ እንቅስቃሴዎች ሥልጣንን በቁጥጥር በማድረግ የተቃኙ በመሆናቸው ይህንን የሚመሰክሩበትና የበለጠ የሚያጋልጡት ናቸው።

ይህንን የወያኔ ጎጠኛ የሆነ አገዛዝን አቅፈው ደግፈው ለሥልጣን ባበቁትና አሁንም ድረስ መጠነ ሰፊ እርዳታ በሚለግሱት የምዕራብ ኃያላን መንግሥታት ዘመናዊና ዲሞክራሲ ተብሎ ቢሞካሸም ለሕዝባችን የተረፈው ነፃነቱን መንገድ፣ ሰላምን ማግኘት፣ መብቱ ተከብሮለትና መልካም አስተዳደር ተመስርቶለት በእድገት ጎዳና መጓዝ ሳይሆን ብሔራዊ ውርደትን በመከናወን ለተለያዩ በደሎችና ጭቆናዎች መዳረግና ሰለባ መሆንን ነው። ይህ የነሱን መግሳና እርዳታን ተመርኩዞ

የተመሰረተው ሥርአት የባዕዳንን ብሔራዊ አጀንዳ ለማስፈፀም የተፈጠመ ነውና የተለያዩ ቀለማት እየቀቡ ሊያቆነጃጁት ቢጥሩም አምባገነናዊ ከመሆን አላመለጠም። እንዲያውም የዛሬ 24 ዓመት የተዘረጋው የአንድ ቡድን አምባገነን አገዛዝ በነሱ መጠነ ሰፊ የፖለቲካና የኤኮኖሚ እርዳታ ተስፋፍቶና ተጠናክሮ ተገኘ እንጂ የዴሞክራሲ ካባ ሊላበስ ጨርሶ አልተቻለውም። በመልካም አስተዳደር እጦት፤ እጅጉኑ ሥር በስደደ ሙስናና የፀረ ዴሞክራሲ ተግባራት ምክንያት ሕዝቡ እየደረሰበት ያለው ፈተናና ችግር በአሳዛኝነቱና በአስቃቂነቱ ወደር የማይገኝለት ነው ቢባል ማጋነን አይሆንም።

ዛሬም የዜጎች ሰብዓዊና ዴሞክራሲያዊ መብቶች መታፈናቸው ቀጣይ ሆኖ ይገኛል። መብታቸው ተገደና ነፃነታቸው ተዳፍኖ በአምባገነን አገዛዝ ለመኖር አሻፈረን ያሉ ከ 40 ሺ በላይ የሚሆኑ ዜጎቻችን በተለያዩ የማጎሪያ ቦታዎች ታገረው የተለያዩ ስደተኞች እየተፈፀመባቸው ይገኛሉ። በሺዎች የሚቆጠሩ በአገዛዙ ታፍነው የደረሱበት ጠፍቷል። የፕሬስ ነፃነት ተዳምጠዋል። ከባዕዳን የተኮረጁና በአለም አቀፍ ሰላም ወዳድ ኃይሎች ተቀባይነት ያላቸውና በመልካምነት የሚታዩ የሕግ አንቀጾችን “ሀሳብን በነፃ የመግለጽ፤ ተቃዋሚ የፖለቲካ ድርጅት ፈጥሮ በግምባር ቀደምትነት የመንቀሳቀስ፤ በሰላማዊ ሰልፍና መሰል እንቅስቃሴዎች የወያኔን አገዛዝ የማውገዝ፤ ተቃውሞ የማሰማት መብቶች” የመሰሉ በአገዛዙ የፖለቲካ ፕሮግራም በሆነው ሕገ መንግሥት ተብየው ሰነድ ውስጥ አካቶ መጠነ ሰፊ ፕሮፓጋንዳ ቢዛም እነዚህ አንቀጾች በተግባር ሲፈተሹ ግን በሽብርተኝነት የሚያስከስሱና በአነስተኛው ለብዙ ዓመታት እስራት ፍርድ የሚያሰጡ መሆናቸው የሕዝባችንን የቀን ተቀን የሰቆቃ ኑሮ ሁናቴ ገላጭ ኩነቶች ናቸው። በቅርቡ እንኳ የወያኔው ፍርድ ቤት በተሰጠው ትእዛዝ መሠረት በነጻ ከእስር እንዲለቀቁ የተወሰነላቸው የተቃዋሚ ድርጅቶች አመራሮች እንደገና በእስር እንዲቆዩ መዳረጋቸው፤ የበላዩ ሕግ ሳይሆን የባለሥልጣናት ቀጪን ትዕዛዝ መሆኑ ግልጽ ነው። ይህ ብቻ አይደለም። የወያኔ የፌደራሉ አቃቤ ሕግ ሽብርተኛ ከተባለ ድርጅት ጋር ግንኙነት ፈጥረዋል፤ በማሳበራዊ ድረ-ገጾች ላይ መረጃ ማሰራጨትና ከሽብርተኛ ድርጅቶች ገንዘብ እንደሚላኩላቸው ተደርሶባቸዋል በማለት ታሰረው እንዲሰቃዩ ካደረጋቸው 10 የፓርቲ አመራሮችና ሌሎች መካከል በወያኔ ትእዛዝ ነሐሴ 14 ቀን 2007 ዓ.ም. አምስቱ ከእስር እንዲለቀቁ ቢወሰንም በሌላ የወያኔ ቡድን ውሳኔው በተግባር ሳይውል መቅረቱ የሕግ ልዕልና ጨርሶ የሌለ መሆኑን አመልካች እንጂ ሌላ አይደለም። እነዚህ ለአብነት ተጠቀሱ እንጂ ከከተማው ወጣ ብሎ በተለይም በገጠሩ በጠገቡ ካድሬዎች ተመሳሳይ እርምጃ የሚወሰድባቸው ዜጎች በርካታዎች ናቸው። ባጠቃላይ በዛሬዬቱ ኢትዮጵያ የሕዝቡ የቀን ተቀን ኑሮና የአገሪቱ የፖለቲካ፣ የኤኮኖሚ፣ ማህበራዊና ባህላዊ ህይወት የሚያሳየው ይህ ዘረኛና አምባገነን አገዛዝ በዘረጋው የአንድ ለአምስት ቀመር አገሪቷን በጥብቅ በቁጥጥር ሥር ያደረጋት መሆኑን ነው።

የኤኮኖሚ መስኩንም ስንመለከት የሁለት አኃዝ ኤኮኖሚ እድገት ተገኘ በሚባልበት አገር ብዙኅኑ ለበይ ተመልካችነት ተዳርጎ የሕዝቡ የኑሮ ሁኔታ ወደታች እያሸቆለቆለ ይገኛል። ከ1990 ዓ.ም. ጀምሮ በተለያዩ ጊዜያት በትምህርት፣ በጤና፣ በመሠረታዊ ፍላጎቶችን በማሟላት በኩልና በሌሎች የኑሮ ሁኔታዎች ላይ በተባበሩት መንግሥታት ድርጅት ይፋ የተደረጉ የሕዝብ የኑሮ እድገት መለኪያ መስፈርቶች እንደሚጠቁሙት ዛሬም ኢትዮጵያ ከ 187 አገሮች ውስጥ 173ኛውን ደረጃ በመያዝ በዓለም የመጨረሻ ተርታ እንድትመደብ አድርጓታል። በ2014 ዓ.ም. የወጣውም ዘገባ ይህንኑ የሚያረጋግጥ ነው። የበርካታ ዜጎቻችን የገቢ መጠን በእጅጉኑ ያነሰ ደረጃ ላይ ይገኛል። በማሳበራዊ ኑሮ ደረጃም ቢታይ በርካታው ዜጋ በጤና በትምህርትና በኑሮ ሁኔታ የመጨረሻ ደኻ ተብላ መፈረጁ ቀጣይ ሆኗል። በየጥሻውና በየመንገዱ ጥጎች ለመንገድ አዳሪነት የተዳረጉት ዜጎች በተለይም ወላጆች ከሕፃን ልጆቻቸው ጋር የሚገኙትን ቤቱ ይቁጠረው ማለቱ የሚቀል ነው።

ትምህርት ቤቶች ተስፋፍተዋል፤ የተማሪውም ቁጥር ጨምሯል እየተባለ ብዙ ጊዜ ከበሮ ቢደለቅም የትምህርቱ ጥራት ደረጃ በጣም የወደቀ መሆኑ ተረጋግጧል። የተባበሩት መንግስታት የሕዝብ ኑሮና ድክነት መለኪያ ኢትዮጵያ በጤና በኩል በጣም ዝቅተኛ ደረጃ ላይ የምትገኝ አገር መሆኗን ያጋልጣል። 75 ከመቶ የሚሆነው ሕዝባችን በተለያዩ ተላላፊ በሽታዎች የሚሰቃይ ነው። አገራችን ለ25000 ሰው አንድ ዶክተር ያለበትና ስድስት የሆስፒታል አልጋዎች አንድ ሺ ሰው የሚያስተናግድባት አገር ነች። ከጥራት ጉድለትና አስፈላጊ የሆኑ ቁሳቁሶች ከሚሟላት ጉድለት የተነሳ በአገር ውስጥ የጤና ባለሙያዎችን ለማሰልጠን ከፍተኛ ችግር ያለ መሆኑ የታወቀ ሲሆን በሙያው ሰልጥነው ከተመረቁት መካከል 70 ከመቶ የሚሆኑት በፖለቲካ ምክንያት ሆነ ተጨማሪ ክፍያ ለማግኘት ወደ ምዕራብና ሌሎች አገሮች እየተሰደዱ ይገኛሉ። በትላልቅ ከተሞችና በየገጠሩ በተራቆተ መሬት ላይ ለመኖር የተገደዱት በርካታዎች ናቸው። በቀን ሶስት ጊዜ ሕዝባችን ምግብ እንዲያገኝ እናደርጋለን ተብሎ ቃል የተገባው የውሃ ሽታ ሆኖ ቀርቷል። ወላጆች በምግብ እጥረት የሚሰቃዩ በመሆናቸው ምክንያት ሕፃናት ልጆቻቸውን በቂ ምግብ በማቅረብና በእንክብካቤ ለማሳደግ የሚችሉ አለመሆናቸው ብቻ ሳይሆን የልጆቻቸውን ጤንነት አስጠብቀው ወደ ትምህርት ቤት ለመላክ ያላቸው እድል እጅጉኑ እየጠበበ በመሄድ ላይ ነው።

እይታችንን ወደ ማኅበራዊ መስክ ስናደርግም የእለት ኑሮውን ለመቋቋም ያቃተው፤ በረሃብ የሚሰቃየውና በበሽታ ህይወቱ የሚያልፈው ሕዝብ ቁጥር እየበረከተ ብቻ ሳይሆን የገቢና የኑሮ ደረጃ ልዩነቱ የሰማይና የምድር ያህል ተራርቆ መገኘቱን እናስተውላለን። በዚህም የተነሳ ጤናማ የእድገት ጎዳና ጉዞ ሰላም መሻት ዛሬም ለበርካታዎች የቅንጦት ምኞት እየመሰለ ነው። ማንኛውም ዜጋ አመቺ መስሎ በታየው አካባቢ ሠርቶ ለራሱም ለቤተሰቡና ለሀገር እድገትም በር ከፋች ሆኖ ለመንቀሳቀስ የማይቻልበት የዜግነት መብት የተገደበበት ምህዳር ሰፍኖ ይገኛል።

በገጠር የምግብና የእህል እጥረት ከፍተኛ ነው። ሕዝባችንን ራሱ መመገብ እንዲችል እናደርጋለን ተብሎ እንዳልተለፈፈ ሁሉ አሁንም አገራችን ራሷን መመገብ አቅቷት የእርዳታ እህል ተቀባይ መሆኗ ቀጣይ ሆኗል። በቅርቡ የተከሰተው ድርቅና ረሃብ ጠለቅ አድርገን ስናጤነውም ድርቁና ርሃቡ አድማሳቸውን አስፍተው የሚገኙ ከመሆኑም በላይ በድርቁ የተጠቁ አካባቢዎች ውስጥ ዜጎች በአሁኑ ሰዓት በጤናና በረሀብ አየወደቁ ሲሆን በአፋርና በቆላማው የሐረር አካባቢ እያለቁ ያሉት ከብቶች ቁጥር ከፍተኛ ነው። የሕጻናት ተረጅዎችም ቁጥር በይበልጥ መጨመር የአገዛዙን ፀረ ሕዝብነት ከመቼውም በበለጠ ሊጋለጥ የቻለበት ነው። በተለያዩ የዜና ተቋማት እንደተገለፀው በአሁኑ ወቅት በተባበሩት መንግሥታት ድርጅት ግምት መሠረት እርዳታ የሚያስፈልጋቸው ሰዎች ቁጥር 4.5 ሚሊዮን ይባል እንጂ ከተወሰነ ጊዜ በኋላ ቁጥሩ በእጅጉ ከፍ ሊል እንደሚችል በበርካታ ለወገን ተቆርቋሪ በሆኑ ዜጎቻችን በአፅንዖት እየተነገረ ያለ ነው። ይህ ሁሉ ተከስቶ የሚገኘው ድርቅና የረሃብ ችግር የኢኮኖሚ እድገት አስገኘን ተብሎ ከበሮ በሚደልቀባትና እስከስታ በሚወረድባት አገር ባለፈው ዓመት እንደፈረንጆቹ አቆጣጠር በ 2014 ዓ.ም. ከአሜሪካ እርዳታ ድርጅት (US Aid) ብቻ የ\$237 ሚሊዮን (ዶላር) የምግብ እርዳታ መቀበሉ እና ወያኔ ሥልጣን ከያዘ ጀምሮ ምዕራባውያን ለወያኔ ከ35 ቢሊዮን ዶላር በላይ የሚሆን ገንዘብ በርዳታና በብድር ስም መስጠታቸው እንዲሁም ከጥቂት ዓመታት ወዲህ ደግሞ በዓመት በአማካይ 3.5 ቢሊዮን ዶላር ሲሰጡ መቆየታቸው ሊሰመርበት ይገባል። በዓመት ለወያኔ የተሰጠው የእርዳታ መጠን ከአፍሪካ ውስጥ የመጀመሪያውን ደረጃ የያዘ ሲሆን ከ50 እስከ 60 ከመቶው የሚሆነውን የወያኔን ዓመታዊ የመንግሥት በጀት የሸፈነ ነው። ይህ ሁሉ እርዳታ ግን በርካታውን ሕዝብ ካለበት ችግር ሊያላቅቀው አልቻለም።

በአሁኑ ወቅት የወያኔ አገዛዝ በተደጋጋሚ የተከሰተውን ድርቅና ያስከተለውን ረሀብ ለማጣጣልና ለማስተባበል በአንድ በኩል ጥረት እያደረገ በሌላ በኩል ለባዕዳን ደጋፊዎቹ የድረሱልኝ ጥሪ ሲያስተጋባ ይሰማል እንጂ፤ ለፕሮፓጋንዳ ፍጆታ የሚያደርገውን ልፈፋ ገሽሽ በማድረግ ከልቡ ተጨንቆ ለችግሩ ተመጣጣኝ የሆነ መፍትኔ ሲተገብር አይታይም። የሕዝብን መተባበርና ተደራጅቶ እንደ አቅሙ ተሳታፊ መሆንን እጅግ ይፈራል። ሁሉን ነገር በኔ ሥር ከሚለው ጠባዩ ለመላቀቅ ያልቻለው አምባገነን ቡድን ዜጎችን አስተባብሮ በድርቅና በረሃብ እየተጎዱ ላሉት ወገኖቻችን ፈጥኖ ደራሽ ሊሆን አልተቻለውም። የሚቻለውም አይሆንም። የወያኔ አገዛዝ እንደ ቀድሞዎቹ ሁሉ የተከሰተውን ችግር ለመደበቅ በማይችልበት ደረጃ መድረሱን ሲያወቅ ከእርዳታ ሰጪ ድርጅቶች ጋር ለመነጋገር መገደዱ ለሁሉም ግልፅ የሆነ ጉዳይ ሲሆን የአገዛዙን ምንነትም ገላጭ ነው። በሌላ በኩል ደግሞ ወያኔ ላቀረብኩት የእርዳታ ጥሪ ምላሽ ባላገኝም ድርቁን የመቋቋም አቅም አለኝ ሲል መደንፋቱ ውሃ የማይቋጥር በመሆኑ ለረሃብተኛ በአፋጣኝ ለመድረስ እህል ከአገር ውስጥ ገበያዎች እየገዛሁ ነኝ ለማለት መገደዱም እንደዚሁ ማንነቱን ገላጭ ነው። ይህም ሆኖ የዚህ ሽርጉድ የራሱን ድርሻ ከፍ ለማድረግ የታሰበ ነውና የዚህ ኩነት ተጠቃሚ ማን ሊሆን እንደሚችልም ሳይታለም የተፈታ ነው። ለዚህ ልዩ ሚስጢር ኖሮ ሳይሆን ወያኔ ጫካ በነበረበት ወቅት በግብረሰናይ ድርጅቶች ተደግፎ በረሀብተኛው ስም እርዳታ እየተቀበለ በመቸብቸብ ሕዝቡ እንደቅጠል እየረገፈ እራሱ የከበረበት፣ ተዋጊ ወታደሮቹን ለማደለቢያ መጠቀሚያ ያደረገበት መሆኑ የሚታወስ ሲሆን ይህን ብልሹ ታሪክ አሁንም በመቀጠል የእርዳታ ገንዘብን ለመሰብሰብ ሽርጉድ እያለ መሆኑ ይታያል።

ከተመከሮ ለመገንዘብ እንደሚቻለው የሕግ የበላይነትና የፖለቲካ ቁርጠኝነት ሊኖር የሚችለው የዳኝነት አካሉና ፍርድ ቤቶች ከየትኛውም ወገን ነፃ ሆነው በሕግና በህገና ፍርድ ሊሰጥ በሚችልበት ሁኔታ ሲኖር ነው። ይህ በሌለበት ውጤታማና ነፃ የሕግ ማዕቀፍ አይኖርም፤ የፍትህም ደብዛ በባትሪ ተፈልጎ አይገኝም። ዜጎች ለሀገርና ለወገን ብለው በመታገላቸው ለእስርና ስቃይ የተዳረጉና ደብዛቸው የጠፋው ዜጎች ቁጥር በርካታ ነው። ከሚኖሩበት አካባቢ ለረጅም ዓመታት በመኖር ሃብትና ንብረት አፍርተው ተዋልደው በኖሩ የአማርኛ ቋንቋ ተናጋሪዎች ላይ የተደረገባቸው ወከባና የማፈናቀል እርምጃ እና አሁንም እየደረሰባቸው ያለው ሞት፣ በደልና ስቃይ አሰቃቂነቱ ከፍተኛ ሲሆን ቀጣይ ሆኖ መገኘቱም የዚሁ የዜግነት መብት አለመከበር ውጤት ነው። በአፋር፣ በጅጅጋ፣ በቤኒሻንጉልና በወለጋ እና በሌሎች ቦታዎች ላይ የአማራው ብሔረሰብ አባላት ጭፍን ጥላቻ የተሞላበት የዘር ማፅዳት እርምጃ ስለባ መሆናቸው የወያኔ ካድሬዎች ቅስቀሳ፣ የጥላቻ ዘመቻና ፖሊሲ ያስከተለው ውጤት ነው። ለነዚህና በተለያዩ ጊዜያት ቦታዎች በበደኖ፣ በአረካ፣ በአርባ ጉጉ በአማራ ብሔር ላይ ሆነ ተብሎ ለተደረጉ አሰቃቂ ጭፍጨፋዎች ዋና ተጠያቂ የሆነውን የወያኔ ቡድንና በጠባብነት የታወሩ ደጋፊዎች ለመሆናቸው ደግሞ ከግልፅም ግልጽ ነው።

በገጠር ቀርቶ በከተሞች እንኳ በአነስተኛ ደረጃ የተሟላ የመጻዳጅያ አገልግሎት የሚያገኘው ዜጋ በጣም ጥቂት ሲሆን፤ በመብራትና በውሃ እጦት የሚሰቃየው ሕዝብ ቁጥር ከፍተኛ ነው። በበአላት አካባቢ በተለይም ዘንድሮ በስፋት የታዩት የኃይል መቆራረጥና ለችግሮቹ በወያኔ እየተሰጡ ያሉት ግልፅነትና ተጠያቂነት የሌላቸው ምክንያቶች የአገዛዙን የፖለቲካ ክስረትና የችግሩን ስፋት የሚያሳዩ ናቸው። እነዚህ ሁሉ ባለፉት ጊዜያት እየተከሰቱ ያሉ አሁንም መፍትሄ ያልተገኘላቸው ወደፊትም የሚቀጥሉ የመልካም አስተዳደር እጦት ውጤቶች ናቸው።

በደኻና ሃብታም መካከል ያለው ልዩነት ከፍተኛ ነው። የወያኔ ባለሥልጣናትና ከፍተኛ መደብ ውስጥ የሚጠቃለሉት ክፍሎች በሚያገኙት ከፍተኛ ደሞዝና በዝርፊያ የሚያግቡበሱት ገንዘብ በድሎትና በምቾት ሲኖሩ መካከለኛና ዝቅተኛ ገቢ የሚያገኘው የኅብረተሰብ ክፍል ደግሞ ከእጅ ወደ አፍ በሆነ ሆኔታ እንዲኖር ተገዷል። ዛሬ ዛሬማ ባለመካከለኛ ገቢ የሚባለው ክፍል እየጠፋ ወደ ዝቅተኛው የኑሮ ደረጃ እርከን እየተጠቃለለ እንደሆነ መታዘብ ይቻላል። ተቀጥሮ ለመሥራት የታደለው እንኳ በየጊዜው እየዋዠቀ ባለው የዋጋ ግሽበትና ተመጣጣኝ የደሞዝ ጭማሪ ካለመኖር ጋር ተዳምሮ የራሱንና የቤተሰቡን ስቃይ ተደራራቢ አድርጎበታል። ሥራ አጥነት በከፍተኛ ደረጃ ተንሰራፍቷል። በከፍተኛ የትምህርት ተቋማት ተምሮ እና ራሱንም ሆነ ቤተሰቡን ለመርዳት እውቀትና ችሎታ ሳያንሰው በልዩ ልዩ ምክንያት ሥራ አጥቶ የሚኖረው ብዙ ነው። የወያኔ አገዛዝ ራሱ በ 2014 ዓ.ም. ባወጣው የስታቲስቲክስ ዘገባ መሠረት በከተሞች የሚገኘውን የሥራ አጥ ቁጥር በአገሪቱ 17 ከመቶ በአዲስ አበባ ደግሞ 23.5 ደርሷል ብሎ መግለጹ የሚያመለክተው ይህንኑ ችግር ነው። በአደንዛዥ ዕፅና በሌሎች የሱሰኝነት ሰበቦች ለልዩ ልዩ መሰናክሎችና ሥራ አጥነት እየተባባሰ መሄድ ከራስ አልፎ ለቤተሰብም እየተረፈ መሆኑ በሕዝብ መካከል በስፋት እየተነገረ ያለ ነው። ለዚህም ነው በአደንዛዥ ዕጽ ውስጥ የተሰማሩ፤ ለመኖር ብለው ገላቸውን የሚሸጡ፤ በተለይም ወጣት እህቶቻችን ቁጥር ለማመን በሚያስቸግር ደረጃ ላይ ደርሷል ተብሎ በአፅንዖት እየተነገረ የሚገኘው። ለዚህም ነው በኢኮኖሚ እንቅስቃሴ የሁለት አሃዝ እድገት የነዚህን የዜጎችን የኑሮ ሁኔታ ሁሉ እስካልቀየረ ድረስ አሃዝ ሆኖ ብቻ ይቀራል እንጅ ፋይዳ ሊኖረው አይችልም ተብሎ አፅንዖት በተሞላበት መግለፅ አግባብነት የሚኖረው።

ባለፉት 24 አመታት ችግር ተብለው በተደጋጋሚ ከሚጠቀሱት መካከል

- በቅድሚያ ዴሞክራሲያዊ ሥርዓት አለመመስረት
- ሰብአዊና ዴሞክራሲያዊ መብቶች አለመከበር
- የሕግ ልዕልና አለመረጋገጥ
- የሀገር ሉአላዊነት አለመከበር
- ብዙሃኑ የልማት ተጠቃሚ አለመሆን
- የፍትህ ደብዛ መጥፋት
- ዜጎች በገዛ ሀገራቸው ባይተዋር መሆን ብቻ ሳይሆን ከቀያቸው መፈናቀል ዋና ዋናዎቹ ናቸው።

እነዚህ ሁሉ በአየር ላይ ተንሳፈው ያሉ ሳይሆኑ የወያኔ አገዛዝ ከመሠረተው ሥርዓትና ከሱ ጋር ተቆራኝተው ያሉ ናቸው። ስለሆነም እነዚህን ችግሮች በአገዛዙ ውስጥ ባሉ ወይም ደግሞ በደጋፊዎቹና የሕዝብ ወገንተኛ ባልሆኑ ጥቂት ስግብግቦች የግላቸውን ጥቅም ለማሳደድ በውስጡ በተሰገሰጉ ግለሰቦች ወይም ኃይሎች ምክንያት አድርጎ ማቅረብ ፈፅሞ የተሳሳተ ነው። የአንድን መንግሥት ምንነትና ጠባይ ካለመገንዘብ የሚመነጭ አስተሳሰብ ነው። የወያኔ አገዛዝ ለማን ጥቅም እንደቆመ አለማወቅ ሳይሆን፤ ለአገዛዙ ከሚያጨበጩ አባል ባይሆኑም ተጠቃሚ ከሆኑ የሚሰነዘር አስተያየት ከመሆን አያመልጥም።

በኢሕአፓም ሆነ በሀገር ወዳዳ ዜጋ እምነት፤ ዴሞክራሲያዊ ሥርዓት ካልተመሰረተ፤ ሰብአዊና ዴሞክራሲያዊ መብቶች ካልተከበሩ፤ የሕግ ልዕልና ካለተረጋገጠ ውጤቱ የመልካም አስተዳደር እጦት፤ የሙስና ተግባር መስፋፋት፤ የፍትህ ደብዛ መጥፋት፤ ፀረ ዴሞክራሲ ተግባሮች መዳበር ለመሆናቸው ያለፉት 24 ዓመታት በሚገባ አረጋግጠዋል። ዜጎች የሀገር ባለቤት መብታቸው ይደፈጠጣል፤ ሃሳብን በነፃነት የመግለጽና የመደራጀት መብት ሊከበሩ ቀርቶ ጨርሰው የሚታሰቡ አይሆኑም።

ከቅርብ ዓመታት ወዲህ በስፋት ሲነገር የሚሰማው የሕዝብ ፍላጎትና ጥቅም በአሁኑ ወቅት የሚወከለውና የሚራመደው በወያኔ አገዛዝ ብቻ እንደሆነ አይቻልም። በጨው አጥብቀው የሚለፍፉ እየታዘብን ነው። ብሔር ብሔረሰቦች፣ ሕዝቦች የሚለው አነጋገር የዚህ ፖሊሲ ነፃነት ነው። ለዚህም ነው የወያኔን አገዛዝ መቃወም የሀገር ጠላት፣ የድሮ ሥርዓት ፍፋይ፣ ትምክህተት፣ አሸባሪ፣ ኪራይ ሰብሳቢ የተሰኙት የጥላሽት ቅቦች (ታፕላዎች) ማሸማቀቂያና ማስፈራሪያ ሆነው የሚገኙት። ይህ ግን በፊትም አሁንም ወደፊትም ወያኔን በቆራጥ ትግል ከመጋፈጥ የሚያሸሽ ሊሆን አይችልም። በተጨማሪም ግን ከአገዛዙ የበለጠ በነዚህ ቅጽሎች ሊገለጽ የሚችል ማንም ሊኖር አይችልም። ይህ ፖሊሲ ደግሞ የሕዝብን ብሶት ለማፈኛ፣ የተለየ ራዕይና አመለካከት ያላቸውን ግለሰቦች፣ ዜጎችንና የፖለቲካና የሲቪል ድርጅቶችን ቢቻል ከመድረኩ ለማግለል ካልሆነም ለማክሰሚያ በመጠቀሚያነት የሚገለገልባቸው ናቸው። ይህም በበኩሉ ለጽንፈኛና በጥላቻ ለተሞላ ፖለቲካ በሩን ክፍት የሚያደርግ መሆኑ ግልጽ ነው። የመድብለ ፓርቲ ዲሞክራሲ እውን መሆንን፣ የሰብዓዊ መብት መከበርን፣ የሕግ የበላይነት መረጋገጥን ሲጠየቅ እኔ የበላይ ካልሆንክ በስተቀር ሞቼ እገኛለሁ በሚል ተፈጥሞ የሚገኝ አሸባሪ ቡድን ራሱ የወያኔ አገዛዝ ነው። የሕዝብን ድምፅ በጉልበት በማፈን፣ እርስ በርስ እንዲከፋፈል በማድረግና በአይነ ቁራኛ እንዲተያይ ጎጠኝነትን በማስፋፋት፣ በሥልጣን ላይ መቆየትም ሆነ የሕዝብን ኃብት መዘረፍ ቀጣይ ሊሆን አይችልም። ማክተሚያው እየተቃረበ መሆኑም ይታያል።

ባለፉት 24 ዓመታት የተከሰቱ ችግሮች መፍትሄ ለማግኘት ያልቻሉት አምባገነናዊና ፀረ ዲሞክራሲያዊ የሆነው አገዛዝ የበላይ መሆኔንና እኔ የማስቀምጠውን ቅድመ ሁኔታ በግዴታ መቀበል አለባችሁ በማለት የሚወገረገር በመሆኑ ነው። ሕግ አገዛዜን ካላከበራችሁ ተብሎ የሚፈጠመውም የዚህ በኔ ሥር ካልሆናቸው የሚለው ፖሊሲ ውጤት ነው። ሰላም ለማስገኘት ፍትህን ለማግኘት ነጻነትን ለመጎናፀፍ፣ የነገሞን ዲሞክራሲያዊ ኢትዮጵያን ለመገንባት የወያኔን አገዛዝ ከነግሳንግሱ ማስወገድ የመጀመሪያው እርምጃ መሆን የሚኖርበት በዚህ ምክንያት እንጂ በሌላ አይደለም። ለዚህም ነው ወያኔ በቅርቡ በመቀሌ ከተማ ባደረገው ስብሰባ በተደጋጋሚ የደረሰበትን ተቃውሞ እንደልማዱ የፀረ ሕዝቦችና የኪራይ ሰብሳቢዎች አሉባልታ በማለት ሊሸፍነው ያልቻለውና ሕዝብን ለማደናገር፣ የመልካም አስተዳደር እጦት፣ የሙስናና የፀረ ዲሞክራሲ ተግባራት ችግሮች አሉ ለማለት የተገደደው። ለዚህም ነው ይህን ውሃ ቅዳ ውሃ መልስ አይነት ማደናገሪያ እየነዛ የሚገኘው። ይህ የሰለጠኛ የጠነዛ ፕሮፓጋንዳ ግን ተሰሚነት የማግኘቱ ጉዳይ አብቅቶለታል። የወያኔ አገዛዝ በሀገራችን መልካም ሚና የመጫወት የሞራል ካባውን አውልቆ ከጣለ 24 አመታት አልፏል። የነበረውንም እድል ገና ከመጀመሪያው ራሱ በራሱ አበላሽቷል። የወያኔ አገዛዝና ሕዝብ ሆድና ጀርባ በመሆናቸው ዋናው ቅራኔ በነሱ መካከል ያለ ነው። የሚጃጃልና የሚታለል ባይጠፋም ጊዜው ያለፈበት ፖለቲካ ብዙኅኑ ካለመው ቦታ ከመድረስና ትግሉን ስኬታማ ከማድረግ ፈፅሞ አያግደውም። የጊዜ ጉዳይ እንደሆነ ደግሞ እኛም ወያኔም በሚገባ የምናውቀው ነው።

በተደጋጋሚ እንደገለፅነው በኢሕአፓ እምነት የዛሬይቱን ኢትዮጵያ ከዘረኞች ሥርዓት አላቆ የወደፊቷን ዲሞክራሲን የተጎናጸፈች አገር እውን ለማድረግ መካሄድ ያለበት ትግል በፖለቲካ፣ በዲፕሎማሲ፣ በሕዝባዊ አመፅና አስፈላጊው ሁኔታው የግድ ሲልም በትጥቅ በመታገዝም ጭምር ነው። ይህንን ሁለገብ የሁነ ይዘት ያለውን ትግል ማካሄድ የማይሸሹት የዜጎች ኃላፊነትና ግዴታ ነው። የትግላችን አልፋና አሜጋ የሚያነጣጥረውም የኢትዮጵያን ብሔራዊ ጥቅም ማስጠበቅና በእኩልነት ላይ የተመሰረተ የዜጎቿን አንድነት ማስከበር ነውና 2008 ዓመተ ምህረትን የነፃነት መጎናፀፊያና የሙብት ማስከበሪያ ዓመት እንድናደርገው እንዲሁም ትግላችን ስኬታማ እንዲሆን በጋራና ቆራጥነት እንድንታገል ጥሪያችንን እናቀርባለን። ያለፈው መከራ ለአንዴም ለሁሌም እንዲያበቃና ኦዲሱ ዓመት የደስታ ይሆንልን ዘንድ ያልተደራጀ ይደራጅ፣ የተደራጀ ይተባበር፣ የተባበረ ተጠናክሮ የሕዝብ አለኝታ ለመሆን ይጣር እንላለን። ለወያኔ ሕገ አገዛዝ መንበርከክ ሳይሆን የሕዝብ መብት እንዲከበር ማመፅና አሻፈረኝ ማለት ከምንጊዜውም በበለጠ ወቅቱ የሚጠይቀው ነው። ኢሕአፓ በበኩሉ በዚህ በኩል የገባውን ቃል ኪዳን በማደስ ከታጋዮች ጎን አሁንም አለሁ በትግል እያለ የድርሻውን እንደሚወጣ ይገልጻል። ነፃነቱን ያልተጎናፀፈ ሕዝብ ሀገሩን ማዳን አይቻለውም። ድንበሯንም አያስከብርም። መከራው ግን ይቀጥላል። ከዚህ አዙሪት መውጣት የሁላችንንም የጋራ ጥረት ይጠይቃልና የተግባር ኃይል ያድረገን እንላለን።

ነፃነትን መጎናፀፍ ቅድሚያ አጀንዳችን ይሆን !

ወያኔ በጋራ ሕዝባዊ ትግል ይወገዳል!